

IL-MITHNA TAR-RIH TAL-GRAN MASTRU CARAFFA



Qabel il-miġja ta' l-Ordni ta' San Ġwann f'Malta, l-uniċi mtieħen li kienu jeżistu f'Malta kienu dawk imsejja tal-Miexi. Kienu jinsabu f'Malta għal hafna mijiet ta' snin qabel l-1530. Illum għad fadal biss il-kamra tagħhom u mhux l-ewwel darba li tara xi riklam biex tinbiegħ dar u jgħidlek li fiha mithna.

Il-Kavallieri kienu mndorrijin bl-imtieħen tar-riħ f'Rodi, u x'aktarx hemm ukoll kellhom il-monopolju tat-tħin. Meta gew hawn Malta raw dan il-bżonn u x'aktarx magħhom gabu l-ewwel mithna magħrufa bħala *Postmill* kif jidher mill-mappa ta' Jean Quentin. Wara l-Assedju tal-1565 il-Kavallieri qatgħuha li jibqgħu hawn Malta, u għalhekk kellhom jaħsbu għal kollox, l-imtieħen ukoll.

Kienu erbgha l-Gran Mastri li bnew il-biċċa l-kbira tal-imtieħen. Cottoner, Caraffa, Perellos u Manoel de Vilhena kollha ħolqu fondazzjoni għalihom. Hemm min iġhid li l-Gran Mastro Lascaris (1636-1657) bena xi mtieħen ukoll, iżda ma jidhirx li hu hekk mir-registru tal-fondazzjoni Lascaris. Ta' min jiftakar li l-Gran Mastro u l-Kavallieri kienu spekulaturi kbar tal-proprjetà u monopolu bħal dan kien jirrendi l-flus. Meta kienu jmutu, gidhom kien jgħaddi għand l-Ordni, u meta l-Ordni tkeċċiet minn Malta, din il-proprjetà għaddiet għand il-Gvern. Dawn l-imtieħen kienu jinkrew lil Maltin għal ftit snin u mhux l-ewwel darba li persuna waħda jew tnejn kienu jikruhom mingħand l-Ordni u wara jinkrew lil individwi oħra. Mir-registri tat-teżor, bjen l-1808 u l-1814, jidher li l-Kavallieri ħallew 26 mithna f'Malta u 5 oħra f'Għawdex, kollha jaħdmu. Fi żmien l-Ingliżi l-imtieħen baqgħu jaħdmu u żdiedu oħrajn privati għax il-popolazzjoni kienet kibret. Fl-1813 biss kienu ħadu daqqa ta' ħarta u dan għax kien hawn il-pesta. L-imtieħen tar-riħ waqfu meta bdew deħlin l-imtieħen jaħdmu bl-istess jew kif kienu magħrufa Molini a Vapore.

Il-Mithna ta' Hal Luqa kienet waħda minn dawn. Kienet tinsab fejn illum hemm il-bini tal-Għassa ta' l-Ajruport il-qadim, fit-triq li tagħti għaż-Żurrieq. Hawn hafna li jiftakru l-inħawi tagħha, iżda bħal kull wirt storiku iehor fir-raħal tagħna sab ruħu vittma tal-gwerra u ta' l-iżvilupp. Il-Mithna tar-raħal kienet waħda minn għaxra li bena l-Gran Mastro Caraffa (1680-1690). Għaliex bena din il-Mithna hemm barra? Ta' min iġhid li l-imtieħen tar-riħ qatt ma kienu jinnbnew fil-bini, cioè fl-abitat, iżda fil-beraħ tal-kampanja għar-raġuni sempliċi... ma nbnewx biex iżejnu l-kampanja Maltija, iżda biex jaqilgħu l-flus. jekk wieħed jara kif kienet din il-parti ta' Malta, jiġifieri minn Hal Luqa saż-Żurrieq, jinduna li tlett irħula li kellhom mithna kienu Hal Luqa, ż-Żurrieq u l-Qrendi. Dawn ma nbnewx mill-istess Gran Mastro jew fl-istess żmien. Aktarx

*Il-Miżna li kien hemm fuq is-sur tal-Belt
fejn illum hemm il-gnien ta' Hastings*



li nbew skond kemm kien hemm domanda għax kienet kibret il-popolazzjoni. Ma dawn l-imtiehen, fl-istess żmien kienu jaħdmu l-imtiehen tal-Miexi. Dawn kienu privati. Fi żmien l-Ingliżi, inbnew oħrajn, tnejn fiż-Żurrieq u oħra fl-Imqabba.

Nafu mir-Registri tal-amministrazzjoni tagħhom lil min kienu mikrija minn mindu nbnew sakemm spiċċaw jaħdmu. Hekk ngħidu aħna ta' Hal Luqa inkriet għal hafna żmien u għaddiet f'idejn diversi nies. L-aħħar snin tagħha għaddiethom isservi bhala dar, sakemm l-Air Ministry waqqgħuha fl-1943. Stejjer marbutin ma' dawn l-imtiehen hemm kemm trid. Biż-żejjed tifli r-registri ta' l-amministrazzjoni ta' żmien l-Ingliżi u t-talbiet li kienu jagħmlu t-taħhana li kienu jikruhom matul iż-zmenijiet. Per eżempju, Ġanni Sammut li kellu f'idejh il-Mithna ta' Hal Luqa, fl-1815 kien qed jitlob li jiġi preferut meta l-istess Mithna tkun mikrija. It-talba tiegħu kienet iġġib id-data tat-23 ta' Jannar, 1815. Fl-1821, l-istess Ġanni Sammut qed iġhid li kellu d-dejn fuq l-istess mithna. Fl-1822 Gaetano Xicluna qed jitlob tnaqqis fil-kera tal-Mithna ta' Hal Luqa għax kien għamel xi tiswijiet. Innocenza D'Amato fl-1823 talbet biex tikri art pubblika wara l-Mithna. Insibu hafna talbiet minn dawn u l-lista ma tispicċa qatt. L-aħħar darba li nkriet din il-Mithna kien fl-1924 bhala residenza.

Każ interessanti li ġara f'din il-Mithna kien l-imxija tal-pesta fis-snin tletin. Kienhemm każijiet oħra f'Malta. Fl-1 ta' Lulju 1943 l-awtoritajiet militari għaddew il-Mithna lil Air Ministry u wara twaqqgħet għax kienet ta' tfixkil għall-ajruplani. L-Air Ministry baqa' jhallas il-kera tal-Mithna lill-Gvern Ċivili sakemm sar il-kuntratt fid-29 ta' Marzu 1963. Bhala hlas, l-Air Ministry ta biċċa art lil Gvern Ċivili li kellu f'Marsaxlokk. L-aħħar kera li hallas il-kerrej għal din il-Mithna kien ta' hda-x il-xelin fis-sena.

Referenzi:

Anton Morana

G. Micallef: "Hal Luqa, Niesha u Ġrajjietha"

A. Morana: "L-Imtiehen tar-Riħ fil-Ġzejjer Maltin", Il-Liċeo Hamrun, 1991

Hajr:

Arkivji Nazzjonali – Santo Spirito, Rabat: Petitions: P.W1. p. 64 23/1/1815. P.W4 p. 88 13/4/1821. P.W.4 p. 159 22/3/1822. P.W.5 p. 8 28/11/1823

Dipartiment tal-Infommazzjoni (Gazzetta tal-Gvern): Nru 6643, 14/3/1924

Arkivji Notarili, l-Belt Valletta: Deed N° 68, 29/3/63



**ANTHONY
MARMARA
ALUMINIUM
WORKS:**

"MANDOLINA", XGHAJRA ROAD, ZABBAR.

TEL: 691552